



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ 52 ພມຍ

ນະຄອນຫຼວງວຽງຈັນ, ວັນທີ 23 ທັນວາ 2011

**ດໍາລັດ**

**ວ່າດ້ວຍການຈັດຕັ້ງ ແລະ ການເຄື່ອນໄຫວຂອງ  
ກະຊວງອຸດສາຫະກຳ ແລະ ການຄ້າ**

- ອີງຕາມ ກົດໝາຍວ່າດ້ວຍລັດຖະບານ ແຫ່ງ ສປປ ລາວ ສະບັບເລກທີ 02/ສພຊ, ລົງວັນທີ 06 ພຶດສະພາ 2003;
- ອີງຕາມ ການຕົກລົງຮັບຮອງຂອງກອງປະຊຸມຄັ້ງປະຖົມມະລືກຂອງສະພາແຫ່ງຊາດ ຊຸດທີ VII ກ່ຽວກັບ ໂຄງປະກອບລັດຖະບານ ແຫ່ງ ສປປ ລາວ;
- ອີງຕາມ ໃບສະເໜີຂອງລັດຖະມົນຕີວ່າການກະຊວງອຸດສາຫະກຳ ແລະ ການຄ້າ ສະບັບເລກທີ 2024 /ອຄ.ຈພນ, ລົງວັນທີ 18 ຕຸລາ 2011 ແລະ ໜັງສືສະເໜີຂອງກະຊວງພາຍໃນ ສະບັບເລກທີ 188/ພນ, ລົງວັນທີ 12 ທັນວາ 2011.

ນາຍົກລັດຖະມົນຕີ ອອກດໍາລັດ:

ໝວດທີ I

ບົດບັນຍັດທົ່ວໄປ

ມາດຕາ 1. ຈຸດປະສົງ

ດໍາລັດສະບັບນີ້ກຳນົດທີ່ຕັ້ງ, ພາລະບົດບາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ ແລະ ແບບແຜນວິທີເຮັດວຽກ ຂອງກະຊວງອຸດສາຫະກຳ ແລະ ການຄ້າ ເພື່ອເປັນບ່ອນອີງໃນ ດ້ານນິຕິກຳໃຫ້ແກ່ການຈັດຕັ້ງ ແລະ ການເຄື່ອນໄຫວ ຂອງກະຊວງອຸດສາຫະກຳ ແລະ ການຄ້າ ແນໃສ່ຈັດຕັ້ງປະຕິບັດນະໂຍບາຍຂອງພັກ ແລະ ກົດໝາຍຂອງລັດ ກ່ຽວກັບການຄຸ້ມຄອງ ຊຸກຍູ້, ສົ່ງເສີມ ແລະ ພັດທະນາຂົງເຂດອຸດສາຫະກຳ ແລະ ການຄ້າ ຂອງ ສປປ ລາວ.

**ມາດຕາ 2. ທີ່ຕັ້ງ ແລະ ພາລະບົດບາດ**

ກະຊວງອຸດສາຫະກຳ ແລະ ການຄ້າ ຊຶ່ງຂຽນຫຍໍ້ດ້ວຍຕົວອັກສອນລາວວ່າ: "ອຄ" ແມ່ນອົງການບໍລິຫານລັດຂັ້ນສູນກາງ ໃນໂຄງປະກອບກົງຈັກຂອງລັດຖະບານ, ມີພາລະບົດບາດເປັນເສນາທິການໃຫ້ແກ້ລັດຖະບານ ໃນການຄຸ້ມຄອງບໍລິຫານລັດ ຕໍ່ ຂົງເຂດອຸດສາຫະກຳ ແລະ ການຄ້າ ໃນຂອບເຂດທົ່ວປະເທດ.

**ໝວດທີ II**

**ໜ້າທີ່ ແລະ ຂອບເຂດສິດ**

**ມາດຕາ 3. ໜ້າທີ່**

ກະຊວງອຸດສາຫະກຳ ແລະ ການຄ້າ ມີໜ້າທີ່ດັ່ງນີ້:

- 3.1 ຄົ້ນຄວ້າຮ່າງນະໂຍບາຍ, ແຜນຍຸດທະສາດ, ແຜນແມ່ບົດ, ແຜນກຳນົດລວມ, ກົດໝາຍ, ລັດຖະບັນຍັດ, ລັດຖະດຳລັດ, ດຳລັດ, ກຳນົດມາດຕະຖານ, ກຳນົດໝາຍເຕັກນິກ ແລະ ລະບຽບການອື່ນໆກ່ຽວກັບວຽກງານຂອງຂະແໜງອຸດສາຫະກຳ ແລະ ການຄ້າ ເພື່ອສະເໜີຕໍ່ ລັດຖະບານ;
- 3.2 ຄົ້ນຄວ້າທັນເອົານະໂຍບາຍ, ແຜນຍຸດທະສາດ, ແຜນແມ່ບົດ ແລະ ມະຕິຕົກລົງ ຂອງລັດຖະບານກ່ຽວກັບວຽກງານອຸດສາຫະກຳ ແລະ ການຄ້າ ມາເປັນແຜນການ, ແຜນງານ ແລະ ໂຄງການລະອຽດຂອງຕົນ ພ້ອມທັງຮັບຜິດຊອບໃນການຈັດຕັ້ງປະຕິບັດ;
- 3.3 ຄຸ້ມຄອງ, ພັດທະນາ ແລະ ສົ່ງເສີມການຜະລິດອຸດສາຫະກຳ ແລະ ການຄ້າ ດ້ວຍມາດຕະການຕ່າງໆ ຕາມລະບຽບກົດໝາຍກຳນົດ;
- 3.4 ຄຸ້ມຄອງ ແລະ ສົ່ງເສີມການລົງທຶນທົ່ວໄປ ຂອງຜູ້ປະກອບການທັງພາຍໃນ ແລະ ຕ່າງປະເທດ;
- 3.5 ຄຸ້ມຄອງສະພາບແວດລ້ອມ, ເຄມີ, ມາດຕະຖານຜະລິດຕະພັນແຫ່ງຊາດຂອງໂຮງງານອຸດສາຫະກຳ ແລະ ຫັດຖະກຳ ແລະ ການອອກຢັ້ງຢືນອະນຸຍາດຕາມລະບຽບກົດໝາຍ;
- 3.6 ພົວພັນ, ຮ່ວມມືດ້ານອຸດສາຫະກຳ ແລະ ການຄ້າກັບຕ່າງປະເທດ, ເພື່ອເຊື່ອມໂຍງເສດຖະກິດກັບພາກພື້ນ ແລະ ສາກົນ, ປະຕິບັດວຽກງານລັດຖະມົນຕີເສດຖະກິດອາຊຽນ, ວຽກງານເຈົ້າໜ້າທີ່ອາວຸໂສເສດຖະກິດອາຊຽນ ແລະ ວຽກງານກ່ຽວກັບອົງການການຄ້າໂລກ;
- 3.7 ຄົ້ນຄວ້າ, ຮ່ວມມືດ້ານວິທະຍາສາດເຕັກນິກ-ວິຊາການ ແລະ ລະດົມການລົງທຶນທັງພາຍໃນ ແລະ ຕ່າງປະເທດ ເຂົ້າໃນການພັດທະນາອຸດສາຫະກຳ, ເຂດອຸດສາຫະກຳ, ນິຄົມອຸດສາຫະກຳ ແລະ ທຸລະກິດການຄ້າ, ການບໍລິການ;
- 3.8 ຄຸ້ມຄອງ, ອຳນວຍຄວາມສະດວກໃຫ້ແກ່ການນຳເຂົ້າ, ສົ່ງອອກ, ການສົ່ງອອກຕໍ່, ການຄ້າຊາຍແດນ ແລະ ການຄ້າຜ່ານແດນ;
- 3.9 ພັດທະນາຕະຫຼາດ, ຄຸ້ມຄອງສິນຄ້າ ແລະ ລາຄາ;
- 3.10 ຄຸ້ມຄອງ, ພັດທະນາ ແລະ ສົ່ງເສີມທົວໜ່ວຍທຸລະກິດ, ຝຶກອົບຮົມຍົກລະດັບສີມືແຮງງານ, ພັດທະນາວິສາຫະກິດຂະໜາດນ້ອຍ ແລະ ກາງ;
- 3.11 ຊຸກຍູ້, ສົ່ງເສີມ ແລະ ປົກປ້ອງຜູ້ຜະລິດ ແລະ ຜູ້ຊົມໃຊ້ພາຍ;

- 3.12 ສິ່ງເສີມການຄ້າ ແລະ ການສົ່ງອອກສິນຄ້າ;
- 3.13 ບຳລຸງສ້າງ, ຄຸ້ມຄອງລັດຖະກອນ ແລະ ບັບປຸງກົງຈັກການຈັດຕັ້ງຂອງຂະແໜງອຸດສາຫະກຳ ແລະ ການຄ້າ;
- 3.14 ຈັດຕັ້ງແນະນຳ, ກວດກາບັນດາອົງການ, ຂະແໜງການ, ທ້ອງຖິ່ນ ແລະ ທົວໜ່ວຍຮາກຖານ ໃນ ການປະຕິບັດນະໂຍບາຍ, ລະບຽບກົດໝາຍ, ມາດຕະຖານ, ກຳນົດໝາຍ, ເຕັກນິກໃນຂະແໜງ ອຸດສາຫະກຳ ແລະ ການຄ້າ;
- 3.15 ຄຸ້ມຄອງ ແລະ ນຳໃຊ້ງົບປະມານ ແລະ ການລົງທຶນ ຂອງລັດໃນຂະແໜງອຸດສາຫະກຳ ແລະ ການຄ້າ;
- 3.16 ຊີ້ນຳ ແລະ ຄຸ້ມຄອງການຈັດຕັ້ງປະຕິບັດວຽກງານ ຂອງທ້ອງຖານທີ່ປຶກສາເສດຖະກິດການຄ້າ ທີ່ ປະຈຳຢູ່ຕ່າງປະເທດ ແລະ ພະແນກອຸດສາຫະກຳ ແລະ ການຄ້າຂັ້ນແຂວງ, ນະຄອນຫຼວງ ແລະ ທ້ອງຖານອຸດສາຫະກຳ ແລະ ການຄ້າເມືອງ ໂດຍປະສານສົມທົບກັບອົງການປົກຄອງທ້ອງຖິ່ນ;
- 3.17 ຕິດຕາມ ແລະ ສະຫຼຸບສັງລວມສະພາບການຈັດຕັ້ງປະຕິບັດວຽກງານຂອງຂະແໜງອຸດສາຫະກຳ ແລະ ການຄ້າ ເພື່ອລາຍງານໃຫ້ລັດຖະບານ;
- 3.18 ຊີ້ນຳດ້ານມະຫາພາກຕໍ່ສະພາການຄ້າ ແລະ ອຸດສາຫະກຳແຫ່ງຊາດ, ບັນດາວິສາຫະກິດຂອງລັດ ທີ່ຂຶ້ນກັບກະຊວງອຸດສາຫະກຳ ແລະ ການຄ້າ;
- 3.19 ປະຕິບັດໜ້າທີ່ອື່ນໆ ຕາມທີ່ລັດຖະບານ ມອບໝາຍສະເພາະ ແລະ ຕາມທີ່ໄດ້ກຳນົດໄວ້ໃນລັດຖະ ທຳມະນູນ ແລະ ກົດໝາຍ.

#### ມາດຕາ 4. ຂອບເຂດສິດ

ກະຊວງອຸດສາຫະກຳ ແລະ ການຄ້າ ມີສິດດັ່ງນີ້:

- 4.1 ສະເໜີບັບປຸງແກ້ໄຂ, ສ້າງ ຫຼື ຍົກເລີກບັນດາກົດໝາຍ, ລັດຖະບັນຍັດ, ລັດຖະດຳລັດ, ດຳລັດ ກ່ຽວກັບວຽກງານ ຂອງຂະແໜງອຸດສາຫະກຳ ແລະ ການຄ້າ ຕໍ່ລັດຖະບານ;
- 4.2 ອອກຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ເພື່ອຄຸ້ມຄອງບໍລິຫານລັດໃນຂະແໜງອຸດ ສາຫະກຳ ແລະ ການຄ້າ;
- 4.3 ງົດການປະຕິບັດ, ລົບລ້າງ ຫຼື ຍົກເລີກຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ຂອງອົງ ການຈັດຕັ້ງຂັ້ນລຸ່ມ ທີ່ຂຶ້ນກັບຂະແໜງອຸດສາຫະກຳ ແລະ ການຄ້າ ແລະ ສະເໜີລັດຖະບານ ດັດແປງ, ງົດການປະຕິບັດ, ລົບລ້າງ ຫຼື ຍົກເລີກນິຕິກຳ ຂອງຂະແໜງການອື່ນ ຫຼື ຂອງອົງການ ປົກຄອງທ້ອງຖິ່ນ ທີ່ຂັດກັບລະບຽບຫຼັກການຂອງຂະແໜງອຸດສາຫະກຳ ແລະ ການຄ້າ ຫຼື ຂັດກັບ ກົດໝາຍ ທີ່ປະກາດໃຊ້ແລ້ວ;
- 4.4 ເຊັນສັນຍາ ແລະ ອະນຸສັນຍາກັບຕ່າງປະເທດ ຫຼື ອົງການຈັດຕັ້ງສາກົນກ່ຽວກັບວຽກງານອຸດສາ ຫະກຳ ແລະ ການຄ້າ ຕາມການມອບໝາຍຂອງລັດຖະບານ;
- 4.5 ສະເໜີລັດຖະບານພິຈາລະນາກ່ຽວກັບມາດຕະການປ້ອງກັນ ແລະ ຕອບໂຕ້ທາງການຄ້າເພື່ອຜົນ ປະໂຫຍດຂອງປະເທດຊາດ;

- 4.6 ໂຈະການດຳເນີນທຸລະກິດຊົ່ວຄາວ ຫຼື ຖອນທະບຽນວິສາຫະກິດ, ໃບອະນຸຍາດ, ໃບຢັ້ງຢືນຕ່າງໆ ຕາມລະບຽບກົດໝາຍ;
- 4.7 ກວດກາການຄ້າຕາມລະບຽບການສະເພາະ;
- 4.8 ພິຈາລະນາບັນຫາທີ່ມີຂໍ້ຂັດແຍ່ງ ກ່ຽວກັບວຽກງານຂະແໜງອຸດສາຫະກຳ ແລະ ການຄ້າພ້ອມ ທັງ ໃຫ້ຄຳປຶກສາທາງດ້ານນະໂຍບາຍ, ວິຊາການ ແລະ ກົດໝາຍ ແກ່ບຸກຄົນ ຫຼື ການຈັດຕັ້ງທີ່ ກ່ຽວຂ້ອງ;
- 4.9 ພິຈາລະນາກວດຜ່ານ, ເຊັນຮັບຮອງ, ເຊັນຢັ້ງຢືນຄວາມຖືກຕ້ອງ ໃນດ້ານວິຊາການຂອງຂະແໜງ ອຸດສາຫະກຳ ແລະ ການຄ້າ ຕໍ່ ບົດວິພາກເສດຖະກິດເຕັກນິກ ຫຼື ຕໍ່ການຄົ້ນຄວ້າອະນຸມັດ ລົງທຶນພາຍໃນ ແລະ ຕ່າງປະເທດ;
- 4.10 ສະເໜີລັດຖະບານໃຫ້ລາງວັນແກ່ການຈັດຕັ້ງ ຫຼື ບຸກຄົນທີ່ມີຜົນງານດີເດັ່ນ ໃນການປະກອບ ສ່ວນພັດທະນາອຸດສາຫະກຳ ແລະ ການຄ້າ;
- 4.11 ແຕ່ງຕັ້ງ, ຍົກຍ້າຍ ຫຼື ບົດຕຳແໜ່ງບຸກຄະລາກອນຂັ້ນຮອງທົ່ວໜ້າກົມ ຫຼື ທຽບເທົ່າລົງໄປ ຕາມ ກົດໝາຍກຳນົດ;
- 4.12 ສະເໜີແຕ່ງຕັ້ງຜູ້ຕາງໜ້າທ້ອງຖານທີ່ປຶກສາເສດຖະກິດການຄ້າ ໄປປະຈຳຢູ່ຕ່າງປະເທດ;
- 4.13 ວາງມາດຕະການອັນຈຳເປັນເພື່ອປະຕິບັດແຜນການປະຈຳປີຂອງຕົນ;
- 4.14 ປະຕິບັດສິດອື່ນໆ ທີ່ລັດຖະບານ ມອບໝາຍໃຫ້ສະເພາະ ແລະ ຕາມທີ່ໄດ້ກຳນົດໄວ້ໃນລັດຖະທຳ ມະນູນ ແລະ ກົດໝາຍ.

### ໝວດທີ III

### ໂຄງປະກອບການຈັດຕັ້ງ

#### ມາດຕາ 5. ໂຄງປະກອບກົງຈັກ

- ກ. ໂຄງປະກອບກົງຈັກ ຂອງກະຊວງອຸດສາຫະກຳ ແລະ ການຄ້າ ປະກອບດ້ວຍ:
  1. ຫ້ອງການກະຊວງ
  2. ກົມຈັດຕັ້ງ ແລະ ພະນັກງານ
  3. ກົມກວດກາ
  4. ກົມແຜນການ ແລະ ການຮ່ວມມື
  5. ກົມອຸດສາຫະກຳ ແລະ ຫັດຖະກຳ
  6. ກົມການຄ້າພາຍໃນ
  7. ກົມສົ່ງເສີມການລົງທຶນທົ່ວໄປ
  8. ກົມນະໂຍບາຍການຄ້າຕ່າງປະເທດ
  9. ກົມການນຳເຂົ້າ ແລະ ສົ່ງອອກ
  10. ກົມສົ່ງເສີມ ແລະ ພັດທະນາສິນຄ້າ
  11. ສະຖາບັນຄົ້ນຄວ້າເສດຖະກິດການຄ້າ
  12. ຫ້ອງການສົ່ງເສີມ ແລະ ພັດທະນາວິສາຫະກິດຂະໜາດນ້ອຍ ແລະ ກາງ

**ຂ. ຂັ້ນທ້ອງຖິ່ນ**

ກົງຈັກການຈັດຕັ້ງຂັ້ນທ້ອງຖິ່ນ, ຢູ່ພາຍໃຕ້ການຄຸ້ມຄອງໃນດ້ານວິຊາການ ແລະ ບຸກຄະລາກອນ ຂອງຂະແໜງອຸດສາຫະກຳ ແລະ ການຄ້າປະກອບມີ:

- ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງວຽງຈັນ;
- ທ້ອງການອຸດສາຫະກຳ ແລະ ການຄ້າເມືອງ.

**ຄ. ຢູ່ຕ່າງປະເທດ**

ມີທ້ອງການທີ່ປຶກສາເສດຖະກິດການຄ້າລາວປະຈຳຢູ່ບາງປະເທດທີ່ເຫັນວ່າມີຄວາມຈຳເປັນ.

**ມາດຕາ 6. ໂຄງປະກອບບຸກຄະລາກອນ**

- 6.1 ກະຊວງອຸດສາຫະກຳ ແລະ ການຄ້າ ປະກອບມີລັດຖະມົນຕີວ່າການ 01 ທ່ານ, ລັດຖະມົນຕີວ່າການ ມີໜ້າທີ່ຄຸ້ມຄອງ, ອຳນວຍຄວບຄຸມ ແລະ ນຳພາຈັດຕັ້ງປະຕິບັດແນວທາງ, ແຜນນະໂຍບາຍຂອງພັກ ແລະ ລັດຖະບານ, ຮັບຜິດຊອບໂດຍກົງຕໍ່ລັດຖະບານ ແລະ ນາຍົກລັດຖະມົນຕີກ່ຽວກັບຜົນສຳເລັດ ແລະ ຂໍ້ຂາດຕົກບົກຜ່ອງໃນການເຄື່ອນໄຫວວຽກງານໃນຂົງເຂດອຸດສາຫະກຳ ແລະ ການຄ້າ;
- 6.2 ກະຊວງອຸດສາຫະກຳ ແລະ ການຄ້າ ມີລັດຖະມົນຕີຊ່ວຍວ່າການ ຈຳນວນໜຶ່ງ, ເປັນຜູ້ຊ່ວຍລັດຖະມົນຕີວ່າການ ແລະ ລົງເລິກຮັບຜິດຊອບກຸ່ມວຽກງານໃດໜຶ່ງ ຕາມການມອບໝາຍຂອງລັດຖະມົນຕີວ່າການ;
- 6.3 ກະຊວງອຸດສາຫະກຳ ແລະ ການຄ້າ ມີຫົວໜ້າ, ຮອງຫົວໜ້າທ້ອງການ; ຫົວໜ້າ, ຮອງຫົວໜ້າກົມ; ຫົວໜ້າ, ຮອງຫົວໜ້າສະຖາບັນ; ຫົວໜ້າ, ຮອງຫົວໜ້າພະແນກຂອງກົມ, ສະຖາບັນ ແລະ ທ້ອງການ; ພະນັກງານວິຊາການ ແລະ ພະນັກງານບໍລິຫານຮັບໃຊ້ຈຳນວນໜຶ່ງ ຊຶ່ງບັນຈຸເຂົ້າໃນຕຳແໜ່ງງານຕ່າງໆ ຕາມຄວາມເໝາະສົມ;
- 6.4 ຢູ່ຂັ້ນທ້ອງຖິ່ນມີຫົວໜ້າ, ຮອງຫົວໜ້າພະແນກອຸດສາຫະກຳ ແລະ ການຄ້າຂັ້ນແຂວງ; ນະຄອນຫຼວງ, ຫົວໜ້າ, ຮອງຫົວໜ້າທ້ອງການອຸດສາຫະກຳ ແລະ ການຄ້າເມືອງ ແລະ ພະນັກງານວິຊາການ ຕາມການກຳນົດຕຳແໜ່ງງານ ທີ່ຂຶ້ນກັບການຊີ້ນຳ ແລະ ຄຸ້ມຄອງທາງດ້ານວິຊາການ, ຈາກກະຊວງອຸດສາຫະກຳ ແລະ ການຄ້າ;
- 6.5 ຢູ່ຕ່າງປະເທດປະກອບມີທີ່ປຶກສາ ແລະ ເລຂາ ທີ່ປະຈຳຢູ່ທ້ອງການທີ່ປຶກສາເສດຖະກິດການຄ້າລາວ.

**ໝວດທີ IV**

**ຫຼັກການ ແລະ ແບບແຜນວິທີເຮັດວຽກ**

**ມາດຕາ 7. ຫຼັກການ**

ທຸກການຈັດຕັ້ງ ແລະ ການເຄື່ອນໄຫວວຽກງານ ຂອງກະຊວງອຸດສາຫະກຳ ແລະ ການຄ້າ ຕ້ອງປະຕິບັດຕາມຫຼັກການເຮັດວຽກດັ່ງຕໍ່ໄປນີ້:

- ເຮັດວຽກຕາມຫຼັກການລວມສູນປະຊາທິປະໄຕ ໂດຍມີການສົມທົບລະຫວ່າງຄວາມຮັບຜິດຊອບຂອງໝູ່ຄະນະ ກັບ ການຍົກສູງຄວາມຮັບຜິດຊອບຂອງບຸກຄົນ, ເສີມຂະຫຍາຍຫົວຄິດປະດິດສ້າງຂອງ ພະນັກງານ-ລັດຖະກອນທຸກລະດັບ;
- ທຸກການເຄື່ອນໄຫວຂອງກະຊວງອຸດສາຫະກຳ ແລະ ການຄ້າ ແລະ ພະນັກງານວິຊາການທຸກຄົນ ແມ່ນອີງໃສ່ລະບຽບກົດໝາຍ ແລະ ລະບຽບຫຼັກການລວມ ຂອງລັດຖະບານ, ນຳເອົາແນວທາງນະໂຍບາຍຂອງພັກ ແລະ ລັດຖະບານ ມາຈັດຕັ້ງຜັນຂະຫຍາຍໃຫ້ໄດ້ຮັບຜົນເປັນຈິງ.

**ມາດຕາ 8. ແບບແຜນວິທີເຮັດວຽກ**

- ເຄື່ອນໄຫວວຽກງານຢ່າງມີແຜນການ, ແຜນງານ ແລະ ໂຄງການລະອຽດ, ມີຈຸດສຸມ ແລະ ເປົ້າໝາຍແຕ່ລະໄລຍະ;
- ຫັນລົງຮາກຖານ, ປະສານສົມທົບຢ່າງແໜ້ນແຟ້ນກັບບັນດາຂະແໜງການ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງແນໃສ່ໝູນໃຊ້ກຳລັງແຮງສັງລວມ ຂອງທຸກພາກສ່ວນເຂົ້າໃນການປະຕິບັດໜ້າທີ່ຕ່າງໆ ທີ່ໄດ້ຮັບການມອບໝາຍ;
- ທຸກການເຄື່ອນໄຫວ, ຂັ້ນຕອນຂອງວຽກງານຂອງຕົນຕ້ອງມີການສຳຫຼວດ, ກວດກາ ສະຫຼຸບ, ຖອດຖອນບົດຮຽນ, ຕີລາຄາປະເທິນຜົນ ແລະ ສາຍເຫດຂອງແຕ່ລະດ້ານຢ່າງຖືກຕ້ອງ, ແທດເໝາະກັບຄວາມເປັນຈິງ ເພື່ອລາຍງານຂໍຄຳເຫັນ ເພື່ອລາຍງານຂໍຄຳເຫັນ ຫຼື ທິດຊີ້ນຳຈາກລັດຖະບານ ຢ່າງເປັນປະຈຳ.

**ໝວດທີ V**

**ບົດບັນຍັດສຸດທ້າຍ**

**ມາດຕາ 9. ງົບປະມານ ແລະ ຕາປະທັບ**

ກະຊວງອຸດສາຫະກຳ ແລະ ການຄ້າ; ຫ້ອງການ, ບັນດາກົມ, ສະຖາບັນ; ພະແນກອຸດສາຫະກຳ ແລະ ການຄ້າແຂວງ; ນະຄອນຫຼວງ, ຫ້ອງການອຸດສາຫະກຳ ແລະ ການຄ້າເມືອງ ແລະ ບັນດາຫ້ອງການທີ່ປຶກ ສາເສດຖະກິດ ການຄ້າລາວທີ່ປະຈຳຢູ່ຕ່າງປະເທດ ມີງົບປະມານ ແລະ ຕາປະທັບ ເພື່ອນຳໃຊ້ເຂົ້າໃນການເຄື່ອນໄຫວວຽກງານທາງລັດຖະການ.

**ມາດຕາ 10. ການຜັນຂະຫຍາຍ**

ມອບໃຫ້ລັດຖະມົນຕີວ່າການກະຊວງອຸດສາຫະກຳ ແລະ ການຄ້າ ເປັນຜູ້ຄົ້ນຄວ້າຜັນຂະຫຍາຍ ແລະ ກຳນົດພາລະບົດບາດ, ໜ້າທີ່, ຂອບເຂດສິດ ແລະ ໂຄງປະກອບການຈັດຕັ້ງຂອງ ຫ້ອງການກະຊວງ, ບັນດາກົມ, ສະຖາບັນ, ພະແນກອຸດສາຫະກຳ ແລະ ການຄ້າແຂວງ, ນະຄອນຫຼວງ, ຫ້ອງການອຸດສາຫະກຳ ແລະ ການຄ້າ ເມືອງບົນພື້ນຖານກະທັດລັດ, ສົມເຫດສົມຜົນ ແລະ ມີປະສິດທິຜົນ.

**ມາດຕາ 11. ການຈັດຕັ້ງປະຕິບັດ**

ບັນດາກະຊວງ, ອົງການທຽບເທົ່າກະຊວງ, ອົງການປົກຄອງທ້ອງຖິ່ນ ແລະ ກະຊວງອຸດສາຫະກຳ ແລະ ການຄ້າ ຈົ່ງຮັບຮູ້, ໃຫ້ການຮ່ວມມື ແລະ ອຳນວຍຄວາມສະດວກໃນການຈັດຕັ້ງປະຕິບັດດຳລັດ ສະບັບນີ້ຕາມພາລະບົດບາດ ຂອງໃຜລາວຢ່າງເຂັ້ມງວດ.

ມາດຕາ 12. ຜົນສັກສິດ

ດໍາລັດສະບັບນີ້ມີຜົນສັກສິດນໍາໃຊ້ນັບແຕ່ວັນລົງລາຍເຊັນເປັນຕົ້ນໄປ ແລະ ປຸງແທນດໍາລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງອຸດສາຫະກຳ ແລະ ການຄ້າ ສະບັບເລກທີ 188/ນຍ, ລົງວັນທີ 17 ສິງຫາ 2006.

ນາຍົກລັດຖະມົນຕີ



ທອງສິງ ທໍາມະວິງ